

ሚዛን ድሌትን ክውንነትን ይተሓሎ፤

ፖለቲካዊ ምልኪ ካብ ግዳም ይምጸእ ካብ ውሽጢ ብዘየገድስ ብህዝቢ ቅቡል ኣይኮነን። ፖለቲካዊ ምልኪ ሰብኣዊ ክብረት ዝዳፈር፣ ደሞክራሲያዊ መሰላት ዝነፍግ፣ ኣብ ሃገርካ ተማሂርካ ተመራማርካ ብክንድ ዝገባኻ ምዃን ብዘፍረኻ፣ እናተጠቐምካ ብሰላም ህይወትካ ከይትመርሖ፣ ብዓመጽ ገዲቡ ዘድኪ፣ ዘደንቁር፣ ዘልምስ፣ ኣብ ክንዲ ጎይታ ነብስኻ ኣገልጋሊ ዓመጽቲ ክትከውን ዝገብር ብምዃን፣ ካብ ዝመጽእ ይምጸእ መለሳ የብሉን፣ ብቃልሲ ክውገድ ዘለዎዩ። ወዲ-ሰብ ህያብ ተፈጥሮዮ፣ ክቡርዮ። ከድምዕ ኣብ ትሕቲ ሕጊ፣ ኮይኑ ፍርዲ ክረክብ ብሂወት ክነብር ዳምበር ብዓመጽ ሂወቲ ክስእን ኣይግባእን። ብዝኾነ ኣጋጣሚ ኣብ ስልጣን ደይቦም ሃብቲ ሃገር ናይ ዝተቐጸጸሩ፣ ንገዛእ ርእሶም ልዕሊ ሕጊ ዝሰርዑ ውሑዳት ዓመጽትን ፋሉላትን ግዙእ ክኸውን የብሉን።

ብሄራትን ብሄራሰባትን ህዝብታት ኤርትራ፡ ምልካዊ በትሪ ዝጸውር እንግድዓ የብሎምን። ከምቲ ከም ሰባት ነጻ ኮይኖም ዝተወልዱ ካብ ዝኾነ ኣድልዎን ዓመጽን ሓራ ክይኖም ክነብሩዮም ዝደልዮ። ምልካዊ ፖለቲካዊ ምሕደራ ትውልዱን ቋንቋኡን ብዘየገድስ ኣብ ቅድሚ ህዝብታት ኤርትራ ፍንፋንዮ። ህዝብታት ኤርትራ ካብ ግዳማዊ መግዛእትን ዘቤታዊ መግዛእትን ዘማርጽሉ ሕልና የብሎምን። ኣንጻር ግዳማዊ መግዛእቲ ዝበልሖ፡ ኣብ ዘቤታዊ መግዛእቲ ዝጎድም ንቕሓትውን የብሎምን። ከም ህዝብታት መጠን ውሑስ ሰላም ይብህጉ፣ ኣብ ትሕቲ ህዝባዊ ሃገራዊ ቅዋም፡ ብደሞክራሲያዊ ትካላዊ ኣሰራርሓ ክመሓደሩ፡ ብሕግን ሕጋውያን ትካላትን ኣካላትን ክዳነዩ፡ ብነጻነት ብሃፈ-ጸማኦም ክነብሩ ክነባብሩዮ ድሌቶም። ነዚ ባህግታትን መሰላትንዚ ንዝነፍግ ሓይሊ ይጸልኡ። የውግዙ፣ መሰሎም ንምክባር ኣንጻር ዓመጽቲ ይቃለሱ። እዚዮ ሓቀኛ ታሪኽም። ነዊሕ ዓመታት ዝወሰደን ከቢድ ሰብኣውን ንዋታውን ዋጋ ዘኸፈለን ብ24 ጉንበት 1991 ንሰራዊት ግዳማዊ መግዛእቲ ጸሪጉ፡ ኣድማሳዊ ሕጊ ብዝጠልቦ፡ ደላዩ ሰላም ማሕበራ-ሰብ ዓለም ከኣ ዝምስክሮን ዝድግፎን ኣብ ወርሒ ሚያዝ 1993 ብመንገዲ ህዝብ-ወሳኝ /ረፈረንዱም/ ወነንቲ ልኡላዊት ሃገር ዝኾንሉ ምስጢር ዘረጋግጸ ሓቂውን ንሱዮ።

እንተኾነ፡ ሰናይ ድሌት፣ ቅንዕናን ሓርበኛዊ ስምዒትን ንበይኑ ባህጊ ህዝብታት ብምልኣት ስለ ዘይምልስ ነቲ ሰናይ ድሌት፡ ቅንዕናን ሓርበኛነትን ንጹር ስትራቴጂን ስልትን የድልዮ። ህዝባዊ ወገናውነት፡ ሕጋዊ ተሓታትነት፡ ፖለቲካዊ ንቕሓትን ናይ ምሕደራ ብቕዓትን ዘለዎ ውፉይ ፖለቲካዊ መሪሕነት ክረክብ ኣለዎ። ህዝብታት ኤርትራ እንተስ ኣቐዲሙ ብዝተሰርሐ ጥፍኣት፡ እንተስ ዘይምዕዳል፡ ንህዝቢ ዝፈርሕን ዘኸበርን፣ ብሕጊ ዝሰርሕን ኣብ ሕጋዊ ተሓታትነት ዝኣምንን ዝምእዘዝን፣ ፖለቲካዊ ንቕሓትን ብቕዓት ምሕደራን ዘለዎ ኣመራርሓ ኣይረኸበን። ናይ ሎሚ ሕታም ቁጽሪ 18 መጽሔት ህዝባዊ ደሞክራሲ ትሕዝቶ ከኣ ነዚ ኣብ ላዕሊ ዝተጠቐሰ ጽሚቕ ትሕዝቶን፡ ነዞም ኣብ ታሕቲ ዝሰፈሩ ትሕዝቶታትን ሓዛ ቀሪባ ኣላ።

"ኤርትራ ናይ ሰላም ዳሚራ ደኣምበር፡ ናይ ውግእ ዳሚራ ኣይድልያንዮ" ኣብ ትሕቲ ዝብል ኣርእስቲ፡ ኤርትራ ዋላኳ ልኡላዊት ሃገር እንተኾነት፡ ህዝብታታ ሓድሽ ኩለ-መዳያዊ ቅሱን ህይወት ዝመርሖላ ዝተረጋገአት ሃገር ክትከውን ከም ዘይከኣለት፣ ህዝቢ ዝምረሓሉ፡ ሰብኣውን ደሞክራሲያውን መሰላት ዘኸበር፡ ልዕልና ግዝኣተ ሕጊ ዘስፍን፣ ናይ ልምዓት ኣጀንዳ ዘለዎ፡ ብድሌትን ሕርያን ህዝቢ ዝተመርጸ መንግስቲ ካብ ዘይምርካባ ዝብገስ ምዃንን ይገልጽ።

ኣብ ትሕቲ ምሕደራ ጸረ-ህዝብን ጸረ-ደሞክራሲን ስርዓት ህግደፍ ሕርሻ ሃገርና ይምዕብል ድዩ ዘሎ የንቆልቁል" ኣብ ትሕቲ ዝብል ካልእ ኣርእስቲ ድማ፡ ኩነታት ህይወት ሓረስቶት፡ ሕርሻን ፍርያቱን፣ ከምኡውን ሰበኽ ሳግም፡ ጥሪቶምን ተጠቃምነቶም ትማሊ ኣብ ከመይ ኩነታት ነይሮም፡ ኣብ ግዜ መግዛእቲ ህግደፍ ኣብ ከመይ ደረጃ ኣንቆልቁሎምን ተሸጊሮምን ከም ዘለው ይድህስስ።

ናይ ልምዓት ኣጀንዳ ዘይብሉ ገበቲ መንግስታዊ ጉጅለ፡ ብዛዕባ ገባርን ሕርሻን፣ ሰበኽ-ሳግምን ጥሪቶምን ኣመልኪቱ ብማዕከናት ዜናኡ እንታይ ይብል፡ ኣብ ባይታ ዘሎ ሓቂ ብኣንጻሩ እንታይ ከም ዝሃረብ፡ ምህርቲ

ሕርሻን ጥሪትን ክስሰን ዘድልዮ ሃገራዊ ሰላም፣ ንጹር ፖሊሲ፣ ተሳትፎ ህዝቢ፣ ዘመናዊ ድኸዲ፣ ምሩጽ ዘርኢ፣ ጸረ ባልዕ፣ ንእንስሳ ድማ፣ ቀረብ መግቢ፣ ሰብ ሞያ ሕክምናን ክንክን ጥዕናን ምህላው ወሳኒ ምዃኑ፣ ብነጻ ጉልበት ወተሃደራቱ ኣብ በዓል ባርካን ካልእ ቦታታትን ዘሰላስሎ ዘሎ ዋንነቱን ተጠቃምነቱ ናይ ወተሃደራውያን ኣለፍቲ ዝኾነ ዘመናዊ መስኖኣዊ ሕርሻዊ ልምዓት፣ ድኻታት ገባሮን ጓሶትን ከም ዝተጠቐሙ ኣምሲሉ ዝነዝሐ ወረ መሰረት ዘይብሉ ምዃኑ ብመረዳእታ ይገልጽ። ብተወሳኺውን “ኣብ ዝካየድ ዘሎ ህዝባዊ ኣርኒታዊ ቃልሲ በዓል-ቤታዊ ድኻመት ቀድን ቀዳማይንዮ ዝብል” ኣርእስቲ ኣካቲታ ቀሪባ ኣላ።

ጸረ-ህዝቢ ጉድለ ህግደፍ ካብ እንግድዓ ህዝብና ናይ ግድን ክወርድ ከም ዘለዎ፣ ክወርድ ድማ ምቅላሱ ኣማራጺ ከም ዘይብሉ፣ ከመይ ትቃለሶ፣ ፖለቲካዊ ስነ-ሓሳባዊ ንጹርነት፣ ህዝባውነት፣ ፍትሓውነት፣ ደሞክራሲያውነት ካብቶም ብደለይቲ ደሞክራሲያዊ ለውጢ ክምለሱ ዘለዎም ነጥብታት ምዃኖም፣ ኣንሳብ ናብ ደምበ ጸላኢ ኣንሳብ ናብ ደምበ ፈታዊ ኒዮው ነጀው ዝብል ርእይቶ ኣደ ካብ ዕንቅፋት ምዃኑ፣ ኣንጻር ናይ ሓባር ጸላኢ ብሓባር ንምስራሕ፣ ንምሕዝነትን ኣድነትን ፖለቲካዊ ውድባት ብሓላፍነት ክስረሓሉ ከም ዝግባእ፣ ኣብ መንጎ ፖለቲካዊ ውድባት ክረኣ ዝጸንሐን ዘሎን ብጎቦ ዓይኒ ምጥምማት መግለጺ ዘይደሞክራሲያውነትን ፖለቲካዊ ድኻነትን ከም ዝኾነ፣ መቃለሲ ቦታ ብዝምልከት ዝተፈላለዩ ርእይቶታት ምህላው፣ መፍትሒኡ ከኣ ንሕና ክንገብሮ ዝግበኣና እናገበርና፣ ዘዕንቅፈና ነገራት ድማ ምስ ዝምልከቶም ኣካላት ብቐረባ ተራኺብካ ዝፍተሓሉ መንገዲ ምንዳይ ኣድላዩ ምዃኑ፣ ነዚ ኩሉ ናይ ምስትኽኻልን ምሕያልን ኣብ ፖለቲካዊ ውድባት ዝዓርፍ ጸር ከም ዝኾነን ዝብሉን ካልእን ሒዛ ቀሪባ ኣላ። ዕላማና ኣብ ዝሓጸረ ግዜን ብውሑድ መስዋእትን ሸቶኡ ክሃርም ድማ ካብ ስምዒታውነትን ፍንውነት ብዝደሓነ ሚዛን ድሌትን ክውንነት ብዝሓለወ ኣገባብ ክንዋሳእ ይግባእ። ሰናይ ንባብ!

ካብ መጽሔት ህዝባዊ ደሞክራሲ ወግዓዊት ልሳን ደግሓኤ ሕታም 18 ዝተወሰደ

ድምጺ ሰላምን ደሞክራሲን ኤርትራ፡ 08-09-2017